

Qorti tal-Appell  
(Kompetenza Inferjuri)  
Imhalled Anthony Ellul  
Appell numru: 250/2014

**Karl Antonio Gauci (appellat)**

**Vs**

**Kirsten Falzon (appellat) u b'digriet tat-28 ta' Mejju, 2014 gie msejjah fil-kawza Salvo Caruana (appellant)**

28 ta' Lulju, 2017.

1. B'sentenza tat-28 ta' Mejju, 2015 it-Tribunal ghal Talbiet Zghar ikkundanna lill-konvenut u l-imsejjah fil-kawza jhallsu lill-attur is-somma ta' elfejn sitt mija u ghaxar ewro (€2,610), danni li soffra b'riferenza ghall-akkwarju li pogga fl-appartament numru 3, Delli Court, Triq il-Qighan, Mellieha.
2. L-attur kien inkariga lill-konvenut sabiex jibnilu akkwarju filwaqt li inkariga lill-imsejjah fil-kawza sabiex jaghmillu *frame* tal-hadid li fuqha kellu jitpogga l-akkwarju. Jirrizulta li l-akkwarju nkiser.
3. L-imsejjah fil-kawza appella mis-sentenza. L-aggravji huma:
  - i. It-Tribunal m'ghandux kompetenza sabiex jitratta jekk ix-xoghol meritu tal-kawza huwiex skont is-sengha u l-arti jew azzjoni redibitorja.
  - ii. L-azzjoni tal-attur hi preskritta bit-trapass ta' sitt xhur.
  - iii. It-Tribunal messu ddikjara li l-imsejjah fil-kawza m'huwiex legittimu kontradittur.
  - iv. M'huwiex minnu li x-xoghol li ghamel l-imsejjah fil-kawza m'huwiex skont is-sengha u l-arti.
  - v. L-appellant m'ghandux ibati spejjez.
4. L-attur u l-konvenut wiegbu fejn irribattew l-argumenti tal-imsejjah fil-kawza u jsostnu li l-appell ghandu jigi michud.
5. **L-ewwel aggravju.**

Fil-fehma tal-qorti, ma kien hemm l-ebda ostakolu sabiex it-Tribunal jisma' u jiddeciedi l-kawza gialadarba hi l-ligi stess li f'artikolu 3(2) tipprovdi li ghandu jisma' u jaqta' **it-talbiet kollha ta' flus** ta' ammont mhux iktar minn

€3,494.06. It-talba tal-attur hi għall-hlas ta' somma flus bhala danni li qal li sofra minhabba xogħol li ma sarx skont is-sengħa u l-arti.

Il-fatt li sabiex jasal għal dik id-decizjoni t-Tribunal kellu jiddeciedi jekk il-kuntratt kienx appalt jew bejgħ, ma jbidel xejn. Din m'hijiex wahda mill-materja li jissemmew fl-artikolu 3(5) tal-Kap. 380 li jidentifika dawk il-kawzi li t-Tribunal ma jistax jiddeciedi.

## 6. **It-tieni aggravju.**

Fis-sentenza **Anthony Marcel Pace Asciaq nomine vs Joseph Camilleri** tat-28 ta' Jannar 2004, din il-qorti għamlet id-distinzjoni bejn appalt u bejgħ, u kkonkludiet li n-negozju kien appalt għaliex f'dak il-kaz:

*"Ma jirrizultax illi dak ordnat kien jaqa' fl-ordinarja produzzjoni ta' l-attur nomine izda kien effettivament **jikkonsisti minn opra voluta skond dizinn specifiku approvat mill-konvenuti**".*

Fil-kaz tal-lum m'hemmx dubju li n-negozju ma kienx ta' bejgħ izda appalt. L-attur inkariga lill-konvenut sabiex jahdimlu akkwarju ta' certu daqs skont id-daqs u dizinn li ried hu. L-istess għamel mal-imsejjah fil-kawza għal dak li kellu jintuza bhala bazi għall-akkwarju.

Il-qorti lanqas ma taqbel mal-imsejjah fil-kawza li l-attur ippropona l-azzjoni redibitorja. Mill-avviz tat-talba hu evidenti li l-azzjoni tal-attur hi bazata fuq il-kuntratt ta' appalt, tant li l-attur irid lit-Tribunal, *"Jiddikjara li x-xogħol li għamel l-intimat jigifieri dak ta' bini u tpoggija ta' akkwarju ma kienx skont is-sengħa u l-arti"*. L-attur ma harrikkx lill-konvenut għax-xoljiment ta' bejgħ. Fil-premessi stess l-attur iddikjara:

*"Peress illi l-akkwarju ma kienx mahdum skont l-arti u s-sengħa tant li nfaqa' fi ftit hin wara li mtela' bl-ilma u għal dan huwa unikament responsabbli l-intimat"*.

## 7. **It-tielet aggravju.**

Hu minnu li l-akkwarju sar mill-konvenut u l-imsejjah fil-kawza ma kellux x'jaqsam fil-produzzjoni tiegħu. B'daqshekk ma jfissirx li m'huwiex legittimu kontraddittur. Caruana għamel il-*frame* tal-hadid li serva bhala bazi għall-akkwarju. Meta nqasmet hgiega tal-akkwarju, kien qiegħed fuq il-*frame* li hadem Caruana.

Hu minnu wkoll li l-premessi tal-avviz tat-talba jindirizzaw ix-xogħol li għamel il-konvenut. Pero' fir-realta f'dawn it-tip ta' proceduri t-talba hi wahda, cjoe' talba għall-kundanna ta' hlas ta' danni. Il-konvenut isostni li dak li gara kien minhabba difett fix-xogħol li għamel Caruana. Kien proprju għalhekk li talab li jissejjah fil-kawza. Proceduri fit-Tribunal huma min-natura tagħhom informali. Wara li Caruana gie msejjah fil-kawza, it-Tribunal kellu jiddeciedi jekk kienx hemm difetti fl-opra li wettaq. Wara kollox l-imsejjah fil-kawza hu daqstant

iehor konvenut u jista' jigi kkundannat. Ghaldaqstant, jekk hemm nuqqasijiet min-naha ta' Caruana, irid iwiegeb ghalihom.

## 8. Ir-raba' aggravju.

B'dan l-aggravju l-appellant isostni li m'huwiex minnu li x-xoghol li ghamel m'huwiex skont is-sengha u l-arti. Hu jargumenta li dak li gara kien tort tal-konvenut li, "... *hadem il-hgieg b'sengha inferjuri ghax hu ma ghandux is-sengha ta' glass fitter jew cutter izda huwa suldat fl-armata u biss diletant li waslet ghall-ispluzjoni tal-hgieg*". Zied ighid li:

"4.10 Illi bil-kontra ta' dak li rritena l-ewwel Tribunal

- (i) Kien zbaljat fejn f'pagna tmienja (8) ighid li: "il-kjamat in kawza mkien ma jichad fix-xhieda tieghu li l-hadid ma kienx invellat", meta l-appellanti kien xehed viva voce li dan kien il-kaz u dan anki t-Tribunal gharfu u tant hu hekk li t-Tribunal stess ighid f'pagna sebgha (7) tas-sentenza li l-intimat stqarr ukoll li l-mejda li tpoggha fuqha l-akkwarju 'kienet' invellata (fol. 51).
- (ii) Illi t-Tribunal ma kkunsidrax li l-gablo taht il-hgieg ta' akkwarju isir propju sabiex jekk hemm nuqqasijiet ta' invellar dan jaghmel tajjeb ghalihom.
- (iii) Illi t-Tribunal ma kkunsidrax li l-hgieg tal-akkwarju ma kienx ippolixxjat izda maqtugh dritt u minhabba f'hekk it-tendenza hija li dan il-hgieg imur minn fejn inqata' bid-djamant (fol. 66) kif fil-fatt gara.
- (iv) Illi ma ngabet ebda prova li l-hadid b'xi mod immalfurma ruhu u dan bil-kontra ta' li jghid it-Tribunal f'pagna sebgha (7) punt erbgha (4) izda gew ezebiti partita ritratti tal-hgieg mifqugh".

Fl-ewwel lok l-argumenti li ghamel l-appellant bazati fuq l-azzjoni redibitorja huma rrilevanti ghaliex kif rajna dik mhijiex l-azzjoni li ppropona l-attur.

Ghal dak li jirrigwarda l-verzjoni ta' Caruana ta' kif inkiser l-akkwarju, m'hemm l-ebda prova teknika indipendenti li tikkonferma dak li qal.

Ghal dak li hu piz tal-akkwarju:

- L-attur xehed li l-akkwarju jizen madwar tmien mija u hamsin (850) kilo u li l-mejda tiflah piz ta' elfejn (2,000) kilo;
- Il-konvenut xehed li l-akkwarju kien jiflah tmien mitt (800) litru ilma li magghom irid jizdied il-piz tal-hgieg.
- L-imsejjah fil-kawza qal li l-qafas tal-hadid li ghamel kien jiflah elf u erba' mitt (1,400) kilo; "*Lili r-rikorrent kien qalli l-aquarium kien ser jizen sebgha mitt (700) kilo u allura hdimtu biex jiflah elf u erbgha mitt (1400) kilo*" (Salvu Caruana fis-seduta tat-18 ta' Novembru, 2014).

M'hemmx qbil fil-verzjonijiet li nghataw. Madankollu li hu zgur hu li kien hemm hafna piz.

Fis-sentenza t-Tribunal qal:

**"bi ftit aktar attenzjoni, kien jinduna mal-ewwel li l-frame tal-hadid ma kienx invellat tajjeb u b'hekk ma kienx jarma l-akkwarju kif effettivament ghamel".**

Hu ghalhekk evidenti li t-Tribunal ikkonkluda li l-frame tal-hadid kien mill-bidunett difettuz. Pero' dan ma rrizultax mill-provi. Anzi l-konvenut stess xehed li:

- **"Nichad illi jiena kont ghidt lir-rikorrent illi dan il-frame tal-hadid kien tajjeb. Jiena kull ma kont ghidtlu kien illi l-mejda kienet invellata".**
- **"Meta mort biex inbidel il-hgiega jiena stajt nikkonstata li c-channel ta' quddiem strah".**
- **"B'hekk juri li kien fil-fatt strah il-hadid illi kisser il-hgiega mhux xi nuqqas min-naha tieghi".**

Mela hu evidenti li l-verzjoni li ta l-konvenut ma kinitx li d-difett kien jezisti sa mill-bidunett. Fl-atti din il-qorti ma sabet l-ebda prova li meta l-frame tal-hadid gie kkonsenjat, il-wicc ma kienx invell. Anzi l-attur stess xehed:

*"Ghaddew madwar gimgha u nofs u l-mejda kienet lesta. Is-Sur Falzon kien gie biex jibda jibni akwarjum. Huwa gie l-appartament tieghi, iccekja l-mejda bl-invell u bl-apparat li kellu u qalli il-mejda tajba. Nahdmu".*

L-imsejjah fil-kawza wkoll xehed:

*"Mistoqsi jekk jiena kontx ivverifikajt jekk il-hadid kienx qieghed invell, nghid li iva jiena kont ivverifikajt li l-hadid li kont poggejt jiena kien invell qabel ma tlaqt minn fuq il-post. Anke c-channel kont iccekjajt bl-invell".*

Fis-seduta tat-28 ta' Jannar, 2015 il-konvenut xehed:

**"Jiena meta gara li gara kont mort fuq il-post u uzajt l-invell, flok uzajt l-invell minn fuq fejn qieghed ighid Caruana li ma setax jaghmel l-invell minhabba l-hgieg jiena uzajt l-invell min-naha t'isfel. **Fin-nofs tac-channel jiena sibt illi dik il-parti kienet qeghda aktar l-isfel mit-truf madwar zewg millimetri. Ghandi nghid illi l-hgiega li marret marret minhabba t-tghawwig fic-channel, u dan peress li l-hgiega fil-kumment ma titbewwaqx".****

Hadd ma merieh lill-attur. Ghalkemm Caruana xehed:

*"Ghandi nghid li meta tlajt imbaghad wara li kien sehh l-incident biex nara l-frame, jiena ma wzajtx invell biex nara jekk kienx izzaqqa il-frame jew le, pero fuq ghajnejja kien jidher".*

Il-qorti ma tqiesx li fuq ghajnejh Caruana seta' jara c-caqlieg li rrefera ghalih il-konvenut. Min-naha tal-attur ma kkontestax dak li xehed il-konvenut. Hu veru li fil-bidu tal-proceduri l-attur kien qieghed isostni li l-mejda ma kellha xejn hazin, pero' iktar 'il quddiem fil-proceduri beda jsostni li d-danni ghandhom jaghmlu tajjeb ghalihom Falzon u Caruana. Iktar minn hekk, il-qorti tqies li l-konvenut seta' jitwemmen li wara l-akkadut uza invell biex jivverifika jekk kienx hemm failure f'parti tal-frame tal-hadid. Kif uza invell qabel pogga l-akkwarju fuq il-frame, hekk ukoll hu kredibbli li wara l-akkadut rega' uza invell biex jaghmel il-verifiki tieghu fuq il-frame li hadem Caruana.

Wiehed jista' jargumenta li moviment ta' zewg millimetri huma ftit wisq biex tixxaqqaq il-hgiega tal-akkwarju. Il-qorti tistqarr li dan hu kaz fejn preferibbilment kellu jinhatar espert tekniku fil-materja biex wara li jara l-akkwarju u l-*frame*, jaghti opinjoni dwar x'wassel biex inqasmet waħda mill-hgieg tal-akkwarju. Il-*frame* hi struttura li fuqha kien hemm piz ta' kwazi tunellata jekk mhux iktar. Ghalkemm il-qorti m'ghandhiex gharfien tekniku, pero' fuq bazi ta' probabbilita tifhem li kull caqliq fil-bazi, irrispettivament b'kemm, seta' jwassel biex tinqasam hgiega tal-akkwarju. Il-hgieg mhuwiex flessibbli. L-appellant isostni li, "*... l-gablo taht il-hgieg ta' akwarjum isir proprju sabiex jekk hemm nuqqasijiet ta' invella, dan jaghmel tajjeb ghalihom*". Pero' mhemmx prova teknika dwar dan.

#### 9. **Hames aggravju.**

Peress li dan jitratta l-kap tal-ispejjez u hu marbut mal-aggravji l-oħra, ma jistax iregi wahdu gialadarba l-aggravji kollha l-oħra huma michuda.

**Ghal dawn il-motivi tichad l-appell bl-ispejjez kollha kontra l-appellant.**

Anthony Ellul.